

مسجد میں دنیاوی گفتگو کرنے کا حکم اور اس سے متعلق حدیث پاک کی شرح

دارالافتاء اہلسنت (دعوت اسلامی)

سوال

کیا فرماتے ہیں علمائے دین و مفتیانِ شرع متین اس مسئلہ کے بارے میں کہ میں نے علمائے کرام سے یہ مسئلہ سنا ہے کہ مسجد میں دنیا کی باتیں کرنا منع ہے، جبکہ ایک پوسٹ میں حدیث مبارک پڑھی، جس کا مفہوم یہ تھا کہ صحابہ کرام بھی مسجد میں دنیا کی باتیں کیا کرتے تھے، شرعی رہنمائی فرمائیں کہ کیا کوئی ایسی حدیث مبارک ہے۔ اگر ہے، تو اس کا درست مفہوم بھی بیان کر دیجئے؟ کیونکہ اس حدیث پاک سے یہی سمجھ آتا ہے کہ مسجد میں دنیاوی باتیں کرنے کی اجازت ہے۔

جواب

اولاً مسجد میں دنیاوی باتیں کرنے کے حوالے سے حکم ذہن نشین کر لیجئے کہ دنیاوی باتیں کرنے کے لئے مسجد میں جانا اور اسی مقصد کے لئے وہاں جا کر بیٹھنا حرام ہے، البتہ اگر کوئی نماز وغیرہ عبادت کے لئے مسجد میں جاتا ہے اور ضمناً کوئی جائز دنیاوی بات کر لیتا ہے، تو یہ عمل بھی اگرچہ حرام نہیں، مگر مکروہ یعنی ناپسند ضرور ہے اور اگر اعتکاف کی نیت کر لیتا ہے اور اس کے بعد کوئی مناسب دنیاوی بات کرتا ہے، تو اس میں کوئی حرج نہیں اور جہاں تک صحابہ کرام علیہم الرضوان کے مسجد میں گفتگو کرنے کے متعلق سوال ہے، تو وہ گفتگو حقیقت میں صرف دنیا کی گفتگو نہیں تھی، بلکہ دنیا کے ایسے واقعات کا بیان تھا جس میں دینی نصیحت اور آخرت کا فائدہ تھا، جیسا کہ نیچے اس کی تفصیل آرہی ہے۔

مسجد میں دنیاوی کلام کرنے کے متعلق اعلیٰ حضرت امام احمد رضا خان رحمۃ اللہ علیہ لکھتے ہیں: ”دنوی بات کے لئے مسجد میں بیٹھنا حرام اور نماز کے لئے جا کر دنوی تذکرہ مسجد میں مکروہ۔“ (فتاویٰ رضویہ، جلد 8، صفحہ 112، مطبوعہ رضا فاؤنڈیشن، لاہور) دوسرے مقام پر لکھتے ہیں: اگر دنیا کی بات کرنے کے لئے بالقصد مسجد میں نہیں جاتا نماز کے لئے بیٹھا ہے اور کوئی آیا دنیا کی باتیں بھی کر لیں جس میں فحش وغیرہ معاصی نہ ہوں، تو اگرچہ ایسا بھی نہ چاہیے مگر اس سے امامت پر کوئی اثر نہیں پڑتا۔“ (فتاویٰ رضویہ، جلد 06، صفحہ 586، رضا فاؤنڈیشن، لاہور)

جہاں تک سوال میں بیان کردہ حدیث کا تعلق ہے، تو یہ حدیث صحیح مسلم سمیت دیگر کئی کتب احادیث میں موجود ہے، البتہ اس کا درست مفہوم شارحین حدیث کی بیان کردہ تشریح سے واضح ہوگا۔

سب سے پہلے اس حدیث کا مکمل متن اور ترجمہ ملاحظہ فرمائیں:

صحیح مسلم میں ہے: ”عن سماک بن حرب قال: قلت لجابر بن سمرة: أكنت تجالس رسول الله صلى الله عليه وسلم؟ قال: نعم، كثيرا كان لا يقوم من مصلاه الذي يصلي فيه الصبح حتى تطلع الشمس، فإذا طلعت قام، وكانوا يتحدثون فيأخذون في امر الجاهلية فيضحكون، ويتبسم صلى الله تعالى عليه وسلم“ ترجمہ: حضرت سماک بن حرب رحمۃ اللہ علیہ بیان کرتے ہیں کہ میں نے حضرت جابر بن سمہ رضی اللہ عنہ سے پوچھا: کیا آپ رسول اللہ صلی اللہ علیہ وسلم کی مجلس میں بیٹھا کرتے تھے؟ انہوں نے فرمایا: ہاں، بہت زیادہ بیٹھا کرتا تھا۔ آپ صلی اللہ علیہ وسلم جس جگہ فجر کی نماز پڑھتے، وہاں سے اس وقت تک نہیں اٹھتے تھے جب تک سورج طلوع نہ ہو جاتا۔ جب سورج طلوع ہو جاتا، تو آپ صلی اللہ علیہ وسلم وہاں سے اٹھتے۔ صحابہ کرام رضی اللہ عنہم آپس میں گفتگو کرتے رہتے، زمانہ جاہلیت کے واقعات کا ذکر کرتے، ان باتوں پر ہنستے اور رسول اللہ صلی اللہ علیہ وسلم مسکراتے تھے۔ (صحیح المسلم، جلد 7، صفحہ 78، الحدیث 2322، مطبوعہ دار طوق النجاة)

مذکورہ حدیث کی درست مراد شارحین حدیث نے درج ذیل بیان فرمائی ہے:

- (1) صحابہ کرام رضی اللہ عنہم زمانہ جاہلیت کے واقعات کا ذکر ان کی مذمت اور برائی ظاہر کرنے کے لیے کرتے تھے، یعنی یہ بیان کرنا مقصود ہوتا تھا کہ اسلام سے پہلے لوگ کس قدر جہالت اور گمراہی میں مبتلا تھے۔
 - (2) بعض اوقات ان واقعات کا ذکر محض حکایت اور عبرت حاصل کرنے کے لیے ہوتا تھا، کیونکہ ان میں دینی اور اصلاحی فوائد بھی موجود ہوتے تھے۔ اسی لیے اسے ہر قسم کی بے مقصد یا لغو گفتگو پر محمول نہیں کیا جاسکتا۔
 - (3) ان واقعات میں بعض ایسے واقعات بھی بیان کیے جاتے تھے جن سے باطل مذاہب کی کمزوری اور قباحت ظاہر ہوتی تھی، لہذا ان کا بیان کرنا محض دنیاوی گفتگو نہیں تھا۔
 - (4) نبی کریم صلی اللہ علیہ وسلم کی مجلس میں اشعار بھی پڑھے جاتے تھے، لیکن ایسے اشعار جن میں توحید، ترغیب، ترہیب اور دیگر مفید مضامین ہوتے تھے، لہذا مسجد میں ہر قسم کے دنیاوی اور بے فائدہ اشعار یا کلام کی اجازت اس حدیث سے ثابت نہیں ہوتی۔
- لہذا سوال میں بیان کردہ حدیث سے مسجد میں ہر قسم کی دنیاوی گفتگو کے جواز پر استدلال کرنا درست نہیں، کیونکہ صحابہ کرام رضی اللہ عنہم کی گفتگو محض بے مقصد اور دنیاوی باتوں پر مشتمل نہیں تھی، بلکہ اس میں جاہلیت کے واقعات کی مذمت، عبرت اور دینی و اصلاحی فوائد کا پہلو موجود تھا۔ اس لیے اس حدیث سے یہ نتیجہ نکالنا کہ صحابہ کرام مسجد میں دنیا کی باتیں کرتے تھے، لہذا مسجد میں ہر طرح کی دنیاوی گفتگو جائز ہے، درست نہیں۔

مذکورہ حدیث کی شرح میں متعدد شروحات حدیث مثلاً ”المفاتیح فی شرح المصابیح“، ”المفہم لما أشکل من تلخیص مسلم“، ”شرح النووی علی مسلم“، ”شرح المصابیح لابن الملک“، ”لمعات التمتیح“، ”إكمال المعلم بفوائد مسلم“، ”شرح المشكاة للطیبي“ اور ”مرآة المناجیح“ وغیرہ میں بہت مختصر کلام موجود ہے، تاہم ہمارے موضوع سے متعلق حدیث پر ہونے والے اشکال کے جواب میں نسبتاً جامع اور تفصیلی گفتگو مرقاة المفاتیح میں ہے۔ اس لیے تکرار اور طوالت سے بچتے ہوئے یہاں اسی کے کلام پر اکتفا کیا گیا ہے۔ مرقاة المفاتیح میں یہ حدیث

دو مقامات پر مذکور ہے (1) کتاب الآداب، باب الضحک، اور (2) کتاب الصلاة، باب الدعاء فی التشہد۔ دونوں مقامات کی متعلقہ شرح کو یہاں نقل کیا جائے گا۔

چنانچہ علامہ علی قاری حنفی رحمۃ اللہ علیہ مذکورہ حدیث کے الفاظ (فیأخذون فی امر الجاہلیۃ) کے تحت لکھتے ہیں: ”(فیأخذون فی امر الجاہلیۃ) ای: علی سبیل المذمۃ، وبطریق الحکایۃ لما فیہا من فائدۃ وغیرہ، من جملتہ انہ قال واحد: ما نفع احدا صنمہ مثل ما نفعنی. قالوا: کیف هذا؟ قال: صنعتہ من الحیس، فجاء القحط، فکنت آکلہ یوما فیوما، وقال آخر: رايت ثعلبین جاء او صعدا فوق راس صنم لی وبالا علیہ فقلت: ارب یبول الثعلبان براسہ فجئتک یا رسول اللہ! واسلمت. (فیضحکون، ویتبسّم رسول اللہ صلی اللہ علیہ وسلم. رواہ مسلم. وفي رواية للترمذی: یتناشدون الشعر) ای: یقرء ونہ، او یطلب بعضهم من بعض قراءتہ. فی الشمائل: عن جابر بن سمرة، قال: جالست النبی صلی اللہ علیہ وسلم اکثر من مائۃ مرۃ، وکان اصحابہ یتناشدون الشعر، ویتذاکرون اشیاء من امر الجاہلیۃ وهو ساکت، وربما یتبسّم معهم. ومن المعلوم ان فی مجلسہ

الشریف لا یتناشد الا الشعر المنیف المثل علی التوحید والترغیب والترہیب“ یعنی صحابہ کرام زمانہ جاہلیت کے واقعات کا ذکر شروع کر دیتے تھے۔ کبھی اس مقصد سے کہ ان کی مذمت بیان کی جائے اور کبھی محض واقعہ بیان کرنے کے طور پر، کیونکہ ان واقعات میں بعض فوائد اور عبرت کی باتیں بھی ہوتی تھیں۔ ان واقعات میں سے ایک یہ ہے کہ ایک شخص نے کہا: کسی شخص کے بت نے مجھے اتنا فائدہ نہیں پہنچایا جتنا میرے بت نے پہنچایا۔ لوگوں نے پوچھا: وہ کیسے؟ اس نے کہا: میں نے اسے جس (کھجوریں اور مکھن سے بنا مخلوط کھانا) سے بنایا تھا، پھر قحط پڑ گیا تو میں روز بروز اسے کھاتا رہا۔ ایک دوسرے شخص نے کہا: میں نے دیکھا کہ دو لومڑیاں آئیں، میرے ایک بت کے سر پر چڑھ گئیں اور اس پر پیشاب کر دیا۔ تو میں نے کہا: کیا یہ بھی کوئی رب ہے جس کے سر پر دو لومڑیاں پیشاب کریں؟ پھر یا رسول اللہ! میں آپ کی خدمت میں حاضر ہوا اور اسلام قبول کر لیا۔ ”صحابہ کرام ان باتوں پر ہنستے تھے اور رسول اللہ صلی اللہ علیہ وسلم مسکراتے تھے۔ اسے امام مسلم نے روایت کیا ہے۔ اور امام ترمذی کی ایک روایت میں ہے کہ صحابہ کرام آپس میں اشعار پڑھتے اور ایک دوسرے سے اشعار سنانے کی فرمائش کرتے تھے۔ شمائل ترمذی میں حضرت جابر بن سمرة رضی اللہ عنہ سے روایت ہے کہ میں نبی کریم صلی اللہ علیہ وسلم کی مجلس میں سو مرتبہ سے بھی زیادہ بیٹھا ہوں۔ آپ صلی اللہ علیہ وسلم کے صحابہ اشعار پڑھتے اور ایک دوسرے کو سناتے تھے، نیز زمانہ جاہلیت کے بعض امور کا ذکر کرتے تھے، جبکہ رسول اللہ صلی اللہ علیہ وسلم خاموش رہتے تھے اور کبھی کبھی ان کے ساتھ مسکرا بھی دیتے تھے۔ یہ بات بھی معلوم ہوئی کہ رسول اللہ صلی اللہ علیہ وسلم کی مبارک مجلس میں صرف ایسے عمدہ اور پاکیزہ اشعار پڑھے جاتے تھے جن میں توحید، نیکی کی ترغیب اور برائی سے ڈرانے جیسی مفید باتیں شامل ہوتی تھیں۔ (مرقاۃ المفاتیح، کتاب الآداب، باب الضحک، جلد 7، صفحہ 2993، مطبوعہ دار الفکر، بیروت)

مرقاۃ المفاتیح میں ہی دوسرے مقام پر اسی حدیث کے تحت مذکور ہے: ”قال ابن الملك: فیہ دلیل علی جواز استماع کلام مباح یعنی فی المسجد، ولكن قد یقال: کلامہم لم یکن خالی عن الفوائد الدینیۃ، فلا ینبغی أن یحمل علی المباح المجرد“ ترجمہ: ابن الملك رحمۃ اللہ علیہ نے فرمایا: اس حدیث میں اس بات کی دلیل ہے کہ مباح گفتگو مسجد میں سنانا جائز ہے۔ لیکن یہ کہا جاسکتا ہے کہ

صحابہ کرام کی گفتگو بالکل بے فائدہ نہیں تھی، بلکہ اس میں دینی فوائد بھی شامل تھے، اس لیے اسے محض ایسی مباح گفتگو پر محمول نہیں کرنا چاہیے جس میں کوئی دینی فائدہ نہ ہو۔ (مرقاۃ المفاتیح، کتاب الصلاة، باب الدعاء فی التَّشَهُّد جلد 2، صفحہ 756، مطبوعہ دار الفکر، بیروت، لبنان)

وَاللّٰهُ اَعْلَمُ عَزَّ وَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰی عَلَیْهِ وَاٰلِهٖ وَسَلَّم

مجیب: مفتی محمد قاسم عطاری

فتویٰ نمبر: FSD-10181

تاریخ اجراء: 04 ربیع الثانی 1448ھ / 16 ستمبر 2026ء



Dar-ul-Ifta Ahlesunnat (Dawat-e-Islami)



www.fatwaqa.com



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net